

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrī raṅganāthadivyaṃaṇipādukābhyāṃ namaḥ*

*śrīkavitārkikasīṃhasya sarvatantrasvatantrasya*  
*śrīmadvēṅkaṭanāthasya vēdāntācāryasya kṛtiṣu*  
*śrīraṅganāthapādukāsahasrē*

**॥ indranīlapaddhatiḥ viṃśī ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

śrī raṅganāthadivyaṃaṇipādukābhyāṃ namaḥ

॥ **indranīlapaddhatiḥ viṃśī** ॥

śrīmān vēṅkaṭanāthāryaḥ kavītārkikakēsarī |

vēdāntācāryavaryō mē sannidhattāṃ sadā hṛdi ॥

hariṇā harinīlaiśca

pratiyatnavatīṃ sadā |

ayatnalabhyānirvāṇām

āśrayē maṇipādukām ॥ 20.1 ॥

hariratnamarīcayastavitē

navanīlīrasanirviśēṣavarṇāḥ |

śrutimūrdhani śauripādarakṣē !

palitānūdbhavabhēṣajaṃ bhavanti ॥ 20.2 ॥

alākairiva bimbitaiḥ śrutīnām

harinīlaiḥ sṛjasi tvamunmayūkhaiḥ |

kamalādayitasya pādarakṣē !

karuṇōdanvati śaivalaprarōhān ॥ 20.3 ॥

anaghairharinīlapaddhatīnām

prathamānairmaṇipādukē ! mayūkhaiḥ |

adharīkuruṣē rathāṅgapāṇēḥ

amitāmūrdhvamavasthitasya kāntim ॥ 20.4 ॥

caraṇāvani ! bhāti sahyakanyā  
 harinīladyutibhistavānuviddhā |  
 vasudēvasutasya raṅgavṛttēḥ  
 yamunēva svayamāgatā samīpam || 20.5 ||

avadhīritadēvatāntarāṇām  
 anaghaistvaṃ maṇipādukē ! mayūkhaiḥ |  
 harinīlasamudbhavairvidhatsē  
 harisārūpyamayatnatō janānām || 20.6 ||

nētrēṣu puṃsām tava pādarakṣē !  
 nīlāśmabhāsā nihitāñjanēṣu |  
 śriyā samaṃ saṃśritaraṅgakōśō  
 nidhiḥ svayaṃ vyaktimupaiti nityam || 20.7 ||

abhaṅgurāmacyutapādarakṣē !  
 mānyām mahānīlaruciṃ tvadīyām |  
 niḥ śrēyasadvāarakavāṭikāyāḥ  
 śaṅkē samutpāṭanakuñcikām naḥ || 20.8 ||

jīvayatyamṛtavarṣiṇī prajāḥ  
 tāvakī danujavairipādukē ! |  
 ghōrasaṃsaraṅgharmanāśinī  
 kālikēva harinīlapaddhatiḥ || 20.9 ||

śatamakhōpalabhaṅgamanōharā  
 viharasē muramardanapādukē ! |  
 maṇikirīṭagaṇēṣu divaukasām  
 madhukarīva manōramapaṅktiṣu || 20.10 ||

anvicchatāṃ kimapi tattvamananyadrśyaṃ  
 samyakprakāśajanāni dhṛtakṛṣṇarūpā |  
 pādāvani ! sphurasi vāsavaratnaramyā  
 madhyē samādhinayanasya kanīnikēva || 20.11 ||

mātaḥ ! salīlamadhigamya vihāravēlāṃ  
 kāntiṃ samudvahasī kāñcanapādukē ! tvam |  
 lakṣmīkaṭākṣarucirairharinīlaratnaiḥ  
 lāvaṇyasindhupṛṣṭatairiva raṅgadhāmnaḥ || 20.12 ||

kl̥ptāvakuṅṭhanavidhirmaṇipādarakṣē !  
 nīlāṃśukairvalabhidaśmasamudbhavaistē |  
 saṅgacchatē munijanasya matiḥ samādhau  
 rātrau samastajagatāṃ ramaṇēna lakṣmyāḥ || 20.13 ||

draṣṭuṃ kadācana padāvani ! naiva jantuḥ  
 śaknōti śāśvatanidhiṃ nihitaṃ guhāyām |  
 kṛṣṇānurūpaharinīlaviśēṣadrśyā  
 siddhāñjanaṃ tvamasi yasya na dēvi ! dṛṣṭēḥ || 20.14 ||

pratyēmi raṅganṛpatērmaṇipādukē ! tvāṃ  
 kṛṣṇāntaraṅgarucibhirharinīlaratnaiḥ |  
 viśvāparādhasahanāya padaṃ tadīyaṃ  
 viśvambharāṃ bhagavatīṃ samayē bhajantīm || 20.15 ||

matvā maṣīṃ parimitāṃ bhavatī tadanyāṃ  
 vaikuṅṭhapādarasikē maṇipādukē ! svān |  
 aṅktē svayaṃ kiraṇalēpibhirindranīlaiḥ  
 āśātaṭēṣu laḷitānapadānavarṇān || 20.16 ||

valamathanamaṇināṃ dhāmabhistāvakanāṃ  
 madhuripupadarakṣē ! vāsairavyapētā |  
 abhisaraṇaparāṇāṃ vallavīnāṃ tadā'sīt  
 śamitagurubhayārthiḥ śarvarī kācidanyā || 20.17 ||

śatamakhamañibhaṅgairunmayūkhairdiśantī  
 śaraṇamupagatānāṃ raṅganāthēna sāmyam |  
 prathayasi jagati tvam pādukē ! haitukānām  
 upaniṣadupagītāṃ tatkratunyāyavārtām || 20.18 ||

paricarati vidhau tvāṃ pādukē ! raṅgabhartuḥ  
 padasarasijabhṛṅgairbhāsurairindranīlaiḥ |  
 prakāṭitayamunaughā bhaktinamrasya śambhōḥ  
 pariṇamayasi cūḍāviṣṇupadyāḥ prayāgam || 20.19 ||

padakisalayasaṅgāt pādukē ! patraḷaśrīḥ  
 nakhamañibhirudārairnityaniṣpannapuṣpā |  
 śatamakhamañinīlā śaurilāvanyasindhōḥ  
 nibiḍatamatamālā kā'pi vėlāvanī tvam || 20.20 ||

tvayi vinihitamētat kē'pi paśyanti mandāḥ  
 śatamakhamañijālaṃ śārṅgiṇaḥ pādarakṣē ! |  
 vayamidamiha vidmaḥ prāṇināṃ bhāvukānāṃ  
 hṛdayagr̥haguhābhyāḥ pītamandhaṃ tamisram || 20.21 ||

kl̥ptaśyāmā mañibhirsitaiḥ kṛṣṇapakṣēṇa juṣṭā  
 śrēyaḥ puṃsāṃ janayasi gatim dakṣiṇāmudvahantī |  
 tēnāsmākaṃ prathayasi paraṃ pādukē ! tattvavidbhiḥ

maulau dr̥ṣṭāṃ nigamavacasāṃ muktikālāvya -

vasthām || 20.22 ||

sadbhirjuṣṭā samuditavidhurjaitrayātrāvinōdē -

śvātanvānā rajanimanaghāmindranīlāṃśujālaiḥ |

citraṃ khyātā kumudavanataḥ pādukē ! puṣyasi tvam

vyākōcatvaṃ vibudhavanitāvaktrapaṅkēruhāṇām || 20.23 ||

nityaṃ lakṣmīnayanaruciraiḥ śōbhitā śakranīlaiḥ

sālagrāmakṣitiriva śubhaiḥ śārṅgiṇō rūpabhēdaiḥ |

sākētādēḥ samadhikaguṇāṃ sampadaṃ darśayanti

muktikṣētraṃ munibhirakhilairgīyasē pādukē ! tvam || 20.24 ||

pādanyāsapriyasahacarīṃ pādukē ! vāsagēhāt

tvāmāruhya tricaturapadaṃ nirgatē raṅganāthē |

antaḥ snigdhairasuramahilāvēṇivikṣēpamitraiḥ

śyāmacchāyaṃ bhavati bhavanaṃ śakranīlāṃ -

śubhistē || 20.25 ||

yā tē bāhyāṅgaṇamabhiyataḥ pādukē ! raṅgabhartuḥ

sañcārēṣu sphurati vitatiḥ śakranīlaprabhāyāḥ |

viṣvaksēnaprabhṛtibhiraṣau gr̥hyatē vētrahastaiḥ

bhrūvikṣēpastava diviṣadāṃ nūnamāhvānahētuh || 20.26 ||

akṣṇōrañjanakalpanā yavanikā lāsyaprasūtērgatēḥ

cidgaṅgāyamunā mukundajaladhērvēlātāmālāṭavī |

kāntākuntalasantatiḥ śrutivadhūkastūrīkālaṅkriyā

nityaṃ ratnapadāvani ! sphurati tē nīlā maṅiśrēṇikā || 20.27 ||

nirantarapurandarōpalabhuvam dyutiṃ tāvakīm  
avaimi maṇipādukē ! saraṇisaṅginīm raṅgiṇaḥ |  
tadīyanavayauvanadviradamallagaṇḍasthalī  
gaḷanmadajhalañjhalābahulakajjalaśyāmikām || 20.28 ||

pratīmastvām pādāvani ! bhagavatō raṅgavasatēḥ  
ghanībhūtāmitthaṃ padakamalamādhvīpariṇatim |  
sphurantaḥ paryantē madagarimaniṣpandamadhupa -  
prasaktiṃ yatraitē vidadhati mahānīlamaṇayaḥ || 20.29 ||

namatām nijēndranīla -  
prabhavēna mukundapādukē ! bhavatī |  
tamasā nirasyati tamaḥ  
kaṇṭakamiva kaṇṭakēnaiva || 20.30 ||

|| iti śrīkavitārkkikasimḥasya sarvatantrasvatantrasya  
śrīmadvēṅkaṭanāthasya vēdāntācāryasya kṛtiṣu  
śrīraṅganāthapādukāsahasrē indranīlapaddhatiḥ viṃśī ||  
kavitārkkikasimhāya kalyāṇaguṇaśālinē |  
śrīmatē vēṅkaṭēśāya vēdāntaguravē namaḥ ||